




Dun Ġwann Barbara 1670–1758

*f'għeluq il-mitejn u hamsin sena minn mewtu
benefattur kbir tal-Knisja Parrokkjali ta' Hal Tarxien*

Is-Sur Joseph Farrugia

Bejn it-30 ta' Awwissu u s-6 ta' Settembru 1959 kienet giet organizzata Wirja Parrokkjali f'għeluq it-Tieni Ċentinarju mill-mewt ta' Dun Ġwann Barbara. L-organizzaturi kienu Dun Karm Sant, Dun Karm Cauchi u Kelinu Cachia. Din il-Wirja kienet saret fl-Iskola tas-Sorijiet tal-Karità, 'Immakulata Kuncizzjoni ta' Hal Tarxien. Dun Karm Sant u Kelinu Cachia kienu ilhom jippreparaw u jhabirku għal din il-Wirja minn xahrejn qabel. F'din il-Wirja kull Għaqda Tarxiniża kellha timla kamra jew klassi minn din l-Iskola biex fiha turi x-xogħol li sar u li qed isir mill-Għaqda li tkun.



Dun Ġwann Barbara

F'wahda mill-kmamar fl-ewwel sular kien hemm għall-wiri l-opri kollha li halla Dun Ġwann Barbara u f'kamra oħra kien hemm it-tapezzerija u d-dokumenti tal-Fondazzjoni Barbara. Bħala apprezzament ta' dak kollu li Dun Ġwann Barbara kien għamel għal Hal Tarxien, fis-6 ta' Settembru 1959, f'għeluq il-mitejn sena mill-mewt tiegħu, fil-Knisja Parrokkjali ta' Hal Tarxien kienet saret akkademja f'għiehu fil-preżenza tal-E.T. Rev. Mons. E. Galea, Vigarju Ġenerali tad-Djoċesi ta' Malta. Dun Karm Sant kien qara fil-qosor il-hajja ta' Dun Ġwann Barbara u l-habib tagħna Kelinu Cachia qara bl-ikbar hrara poezija tiegħu stess miktuba għal din l-okkazzjoni.

Fost il-kotba esebiti f'dik il-Wirja kien hemm, bla dubju ta' xejn, il-ktieb ta' E. B. Vella 'Storja ta' Hal Tarxien u Raħal Ġdid' li kien stampat fl-1932. Fil-paġni 174 u 175 ta' dan il-ktieb insibu tagħrif fuq il-Fondazzjoni Barbara. Din il-Fondazzjoni kien halliha Dun Ġwann Barbara fit-testment li għamel għand in-Nutar Bernardu Marija Callus tal-24 ta' Settembru 1755. Izda l-ikbar biċċa xogħol ta' tagħrif fuq il-hajja ta' Dun Ġwann Barbara u l-Fondazzjoni tiegħu tahlina l-Prof. Dun Karm Sant, li kien Amministratur Eżekutur ta' dik il-Fondazzjoni mill-1949 sal-1990. Fl-1960 Dun Karm Sant kiteb dwar l-'Istorja tal-Fondazzjoni Barbara' - Tarxien, 1759–1959, tagħrif dettaljat miġbur fi 73 paġna fuq il-hajja ta' Dun Ġwann Barbara, fuq il-Fondazzjoni Barbara u fuq il-Wirja f'għieħ Dun Ġwann Barbara li semmejna iktar 'il fuq.

Dun Ġwann Sant, li kien Amministratur u Eżekutiv tal-Fondazzjoni Barbara għal tnax-il sena, kiteb dan li ġej fuq Dun Ġwann Barbara.

"Min jidhol fil-Knisja Parrokkjali ta' Hal Tarxien nhar il-Festa tagħha jintlaqat mill-hlewwa u l-ġmiel ta' tiżjin li jixhed l-imhabba tan-nies ta' din il-Parroċċa għall-knisja tagħhom li wrew minn meta din il-knisja bdiet tielgħa fl-1610 sal-lum.





Fost it-tiżjin hemm it-tappezzerija, tliet lampieri, l-artal maġġur, it-tuzell tal-artal maġġur, l-apparat u hwejjeġ ohra. Dawn l-opri tista' tghid huma kollha ġejjin mill-Fondazzjoni ta' Dun Ġwann Barbara li kien jaghmilha tajjeb u halla lill-knisja ta' Hal Tarxien werrieta biex tissebbah bl-opri artistici li naraw."

Il-familja Barbara kienet numeruza u importanti. Dun Ġwann kien ir-raba' fost sebat ahwa li tnejn minnhom kienu mietu żghar. Twieled nhar id-19 ta' Mejju 1670 – 87 sena wara l-firda ta' Hal Tarxien mill-parroċċa ta' Bir Miftuh – minn Natale Barbara mill-Gudja u Antonia Camilleri minn Hal Tarxien. Fil-familja Barbara matul il-mitt sena (1668–1760) nsibu mhux inqas minn għaxar qassisin. Dun Ġwann trabba u miet f'Hal Tarxien fi Sqaq il-Forn, wara l-knisja. Irnexxielu jehles mill-pesta tal-1675-6 li f'disa' xhur qerdet 145 ruh minn dan ir-rahah biss. Meta tfarfar, wera x-xewqa li jsir qassis u qaddes nhar il-5 ta' Ġunju, 1694 fl-età ta' 24 sena. Insibu li meta Dun Ġwann kien żagħżugh ta' 17-il sena pprofessa bhala fratell fil-Fratellanza tal-Kuncizzjoni.

Dun Ġwann wiret minghand missieru s-sengha tar-raba' u hu stess kien jahdem ir-raba', kien jiżra' l-qamh u l-qoton, u fid-dar kellu l-ghodda

kollha tal-biedja. Kellu raba' iehor mhux f'Hal Tarxien imqabbel lil diversi nies u kien jislef u jinnegozja flusu lin-negozjanti tal-qoton li kienu jsiefru lejn Spanja fl-ibliet ta' Alicante, Barcellona, Cadiz u Marsilja. Fit-tnax-il sena ta' qabel ma miet għamel 297 kuntratt ta' self.

Fis-seklu tmintax, Hal Tarxien kien għaddej minn żmien tajjeb. Minn ftit wara li qaddes Dun Ġwann sakemm miet fl-1759, il-knisja dejjem kienet għaddejja b'xoghol ta' tiżjin. Saru l-kappelluni fl-1709, in-navi fl-1723-36, il-faċċata fl-1755–56, is-sedja għall-kor tal-injam fl-1752, l-ostensorju kbir fl-1752, l-orgni fl-1747, il-fonti tal-magħmudija fl-1754, il-qanpeina l-kbira, id-dar tal-Kappillan u ftit wara mewtu l-knisja ta' San Bert. Il-familja Barbara hadet sehem kbir f'dan ix-xoghol. Dun Antoine Barbara hareġ 1,500 skud għall-qanpeina l-kbira; Dun Tumas Barbara hareġ il-flus għal opri ohra; Dun Ġwann Barbara kkontribwixxa għat-



Dar Nru 47, Sqaq Britannaika Nru 1. Id-Dar ta' Dun Ġwann Barbara fejn għex u miet.





tkabbir tal-kor billi ta l-ġebel għall-knisja mill-għalqa tiegħu 'Tal-Barriera'. Dun Ġwann kien prokuratur tal-knisja fl-1723 kif ukoll tal-fratellanza tal-Kuncizzjoni u tal-Erwieh. In-navi tal-knisja telghu meta Dun Ġwann kien prokuratur, nistghu nghidu li kien wiehed minn dawk li heġġew biex isir dan ix-xogħol.

Dun Ġwann miet fil-11 ta' Novembru 1759 fl-età ta' 89 sena fid-dar tiegħu wara l-knisja numru 47, Sqaq Numru 1, wara agunija twila. Insibu registrati fl-agunija tmax-il quddiesa tal-buon passagġ. Haduh b'funeral solenni fil-knisja parrokkjali fejn saritlu quddiesa kantanta mill-Kappillan Dun Ċirillo Formosa. Indifen fil-kor fejn saritlu rhama l-ġmiel tagħha mahduma mill-marmista Mariuzzo Nicholas, l-istess wiehed li għamel l-artal maġġur. L-esekuturi riedu li l-irhama titqiegħed f'nofs il-korsija, iżda l-Kappillan Psaila oppona għax ried li din l-irhama titqiegħed fuq il-qabar tas-sacerdoti fil-kor. L-esekuturi hadu hsieb ukoll li jordnaw ritratt ta' Dun Ġwann u qabbdu lill-pittur Francesco Zahra. Dan il-kwadru, illum jinsab fis-sagristija tal-knisja parrokkjali ta' Hal Tarxien.

Fil-ktieb 'Il-Knisja Parrokkjali ta' Hal Tarxien' ta' Prof. Vincenzo Borg (1973) f'paġna 38 hemm imsemmija l-opri kollha li kellhom isiru fil-knisja parrokkjali ta' Hal Tarxien mill-introjti tal-Fondazzjoni Dun Ġwann Barbara. Ta' min jghid illi skont ma halla miktub fit-testment tiegħu, l-esekuturi jiehdu hsieb li jagħmlu, barra l-artal maġġur tal-irham, tużell għall-Artal Maġġur, lampier iehor tal-fidda għal quddiem l-artal maġġur u tnejn għall-artali tal-kappelluni. Barra minn dan riedu wkoll jagħmlu l-pontifikal jew ahjar apparat għal meta jiffunzjona l-Isqof li kellu jikkonsisti f'hames pjaneti, tliet tuniċelli u hames kapep. Dawn kollha saru f'dawn l-aħħar mitejn u hamsin sena. Mhux ta' b'xejn mela, li lil dan il-benefattur kbir giet imsemmija triq għalih f'Hal Tarxien.

Referenzi

Storja ta' Hal Tarxien u Raħal Ġdid, ta' E. B. Vella (1932) pp 174, 175.

Tifkira ta' Dun Ġwann Barbara, 1670-1759, Benefattur tal-Knisja Marija Annunzjata, Tarxien ta' Dun Karm Sant, 1960.

Il-Berqa, 2 ta' Settembru 1959, pp 7, kitba ta' P. A. Caruana

Knisja Parrokkjali ta' Hal Tarxien, Mons. Vincenzo Borg 1973, pp 37, 38.

Fuljett Parrokkjali *Tarxien*, harġa Mejju-Ġunju 1980 Nru 30, poeżija *Lil Dun Ġwann Barbara* ta' Kellin Cachia.

Hal Tarxien ta' Vincent Battistino (1993) pp 69 sa 75.

Dun Ġwann Barbara kitba ta' Glenn Copperstone fil-ktejjeb tal-Għaqda tal-Armar, Festa Annunzjata 2004 pp 46, 47.

Fuljett Parrokkjali *Tarxien*, Randan u Żmien l-Ghid, Ghadd 69 p. 14

Triqat Hal Tarxien, ta' Jos. A. Farrugia, 2007 pp 20, 21, 22, 23

degabriele gift shop ltd

68/96 Zabbar Road, Paola

Tel: 21696945, 99471202 • Fax: 21895340

E-mail: deggiftshop@nextgen.net.mt

Rustic, Modern & Classic Chandeliers
Gifts for all occasions

